

॥ श्री ललिता सहस्रनाम स्तोत्रम् ॥

Śrī Lalitā Sahasranāma Stotram

॥ न्यासः ॥

॥ nyāsaḥ ॥

अस्य श्रीललितासहस्रनामस्तोत्रमाला मन्त्रस्य ।

asya śrīlalitāsahasranāmastotramālā mantrasya ।

वशिन्यादिवाग्देवता ऋषयः ।

vaśinyādivāgdevatā ṛṣayaḥ ।

अनुष्टुप् छन्दः ।

anuṣṭup chandaḥ ।

श्रीललितापरमेश्वरी देवता ।

śrīlalitāparameśvarī devatā ।

श्रीमद्वाग्भवकूटेति बीजम् ।

śrīmadvāgbhvakūṭeti bījam ।

मध्यकूटेति शक्तिः ।

madhyakūṭeti śaktiḥ ।

शक्तिकूटेति कीलकम् ।

śaktikūṭeti kīlakam ।

श्रीललितामहात्रिपुरसुन्दरी-प्रसादसिद्धिद्वारा

śrīlalitāmahātripurasundarī-prasādasiddhidvārā

चिन्तितफलावाप्त्यर्थे जपे विनियोगः ।

cintitaphalāvāptyarthe jape viniyogaḥ ।



॥ ध्यानम् ॥

॥ dhyānam ॥

सिन्दूरारुण विग्रहां त्रिनयनां माणिक्यमौलि स्फुरत्

sindūrāruṇa vigrahāṁ trinayanāṁ māṇikyamauli sphurat

तारा नायक शेखरां स्मितमुखी मापीन वक्षोरुहाम् ।

tārā nāyaka śekharaṁ smitamukhī māpīna vakṣoruhām ।

पाणिभ्यामलिपूर्णं रत्न चषकं रक्तोत्पलं बिभ्रतीं

pāṇibhyāmalipūrṇa ratna caṣakaṁ raktotpalaṁ bibhratīm

सौम्यां रत्नघटस्थरक्तचरणां ध्यायेत् परामम्बिकाम् ॥

saumyāṁ ratnaghaṭastharaktacaraṇāṁ dhyāyet parāmambikām ॥



ॐ श्रीमाता श्रीमहाराज्ञी श्रीमत्-सिंहासनेश्वरी ।

om śrīmātā śrīmahārājñī śrīmat-simhāsaneśvarī ।

चिदग्नि-कुण्ड-सम्भूता देवकार्य-समुद्यता ॥ १ ॥

cidagni-kuṇḍa-sambhūtā devakārya-samudyatā ॥ 1 ॥

उद्यद्भानु-सहस्राभा चतुर्बाहु-समन्विता ।

udyadbhānu-sahasrābhā caturbāhu-samanvitā ।

रागस्वरूप-पाशाढ्या क्रोधाकाराङ्कुशोज्ज्वला ॥ २ ॥

rāgasvarūpa-pāśādhyā krodhākārāṅkuśojjvalā ॥ 2 ॥

मनोरूपेक्षु-कोदण्डा पञ्चतन्मात्र-सायका ।

manorūpekṣu-kodaṇḍā pañcatanmātra-sāyakā ।

निजारुण-प्रभापूर-मज्जद्ब्रह्माण्ड-मण्डला ॥ ३ ॥

nijāruṇa-prabhāpūra-majjadbrahmāṇḍa-maṇḍalā ॥ 3 ॥

चम्पकाशोक-पुन्नाग-सौगन्धिक-लसत्कचा ।

campakāśoka-punnāga-saugandhika-lasatkacā ।

कुरुविन्दमणि-श्रेणी-कनत्कोटीर-मण्डिता ॥ ४ ॥

kuruvindamaṇi-śreṇī-kanatkoṭīra-maṇḍitā ॥ 4 ॥

अष्टमीचन्द्र-विभ्राज-दलिकस्थल-शोभिता ।

aṣṭamīcandra-vibhrāja-dalikasthala-śobhitā ।

मुखचन्द्र-कलङ्काभ-मृगनाभि-विशेषका ॥ ५ ॥

mukhacandra-kalaṅkābha-mṛganābhi-viśeṣakā ॥ 5 ॥

वदनस्मर-माङ्गल्य-गृहतोरण-चिल्लिका ।

vadanasmara-māṅgalya-gr̥hatoraṇa-cillikā ।

वक्रलक्ष्मी-परीवाह-चलन्मीनाभ-लोचना ॥ ६ ॥

vaktralakṣmī-parīvāha-calanmīnābha-locanā ॥ 6 ॥

नवचम्पक-पुष्पाभ-नासादण्ड-विराजिता ।

navacampaka-puṣpābha-nāsādaṇḍa-virājitā ।

ताराकान्ति-तिरस्कारि-नासाभरण-भासुरा ॥ ७ ॥

tārākānti-tiraskāri-nāsābharaṇa-bhāsurā ॥ 7 ॥

कदम्बमञ्जरी-क्लृप्त-कर्णपूर-मनोहरा ।

kadambamañjarī-klṛpta-karṇapūra-manoharā ।

ताटङ्क-युगली-भूत-तपनोदुप-मण्डला ॥ ८ ॥

tāṭaṅka-yugali-bhūta-tapanodupa-maṇḍalā ॥ 8 ॥

पद्मराग-शिलादर्श-परिभावि-कपोलभूः ।

padmarāga-śilādarśa-paribhāvi-kapolabhūḥ ।

नवविद्रुम-बिम्बश्री-न्यक्कारि-रदनच्छदा ॥ ९ ॥

navavidruma-bimbaśrī-nyakkāri-radanacchadā ॥ 9 ॥

शुद्ध-विद्याङ्कुराकार-द्विजपङ्क्ति-द्वयोज्ज्वला ।

śuddha-vidyāṅkurākāra-dvijapaṅkti-dvayojjvalā ।

कर्पूर-वीटिकामोद-समाकर्षि-दिगन्तरा ॥ १० ॥

karpūra-vīṭikāmōda-samākārṣi-digantarā ॥ 10 ॥

निज-सल्लाप-माधुर्य-विनिर्भर्त्सित-कच्छपी ।

nija-sallāpa-mādhurya-vinirbhartsita-kacchapī ।

मन्दस्मित-प्रभापूर-मज्जत्कामेश-मानसा ॥ ११ ॥

mandasmita-prabhāpūra-majjatkāmeśa-mānasā ।। 11।।

अनाकलित-सादृश्य-चिबुकश्री-विराजिता ।

anākalita-sādṛśya-cibukaśrī-virājitā ।

कामेश-बद्ध-माङ्गल्य-सूत्र-शोभित-कन्धरा ॥ १२ ॥

kāmeśa-baddha-māṅgalya-sūtra-śobhita-kandharā ।। 12।।

कनकाङ्गद-केयूर-कमनीय-भुजान्विता ।

kanakāṅgada-keyūra-kamanīya-bhujānvitā ।

रत्नग्रैवेय-चिन्ताक-लोल-मुक्ता-फलान्विता ॥ १३ ॥

ratnagraiveya-cintāka-lola-muktā-phalānvitā ।। 13।।

कामेश्वर-प्रेमरत्न-मणि-प्रतिपण-स्तनी ।

kāmeśvara-premaratna-maṇi-pratipaṇa-stanī ।

नाभ्यालवाल-रोमालि-लता-फल-कुचद्वयी ॥ १४ ॥

nābhyālavāla-romāli-latā-phala-kucadvayī ।। 14।।

लक्ष्यरोम-लताधारता-समुन्नेय-मध्यमा ।

lakṣyaroma-latādhāratā-samunneya-madhyamā ।

स्तनभार-दलन्मध्य-पट्टबन्ध-वलित्रया ॥ १५ ॥

stanabhāra-dalanmadhya-paṭṭabandha-valitrayā ।। 15।।

अरुणारुण-कौसुम्भ-वस्त्र-भास्वत्-कटीतटी ।

aruṇāruṇa-kausumbha-vastra-bhāsvat-kaṭītaṭī ।

रत्न-किङ्किणिका-रम्य-रशना-दाम-भूषिता ॥ १६ ॥

ratna-kiṅkiṇikā-ramya-raśanā-dāma-bhūṣitā ।। 16 ।।

कामेश-ज्ञात-सौभाग्य-मार्दवोरु-द्वयान्विता ।

kāmeśa-jñāta-saubhāgya-mārdavoru-dvayānvitā ।

माणिक्य-मुकुटाकार-जानुद्वय-विराजिता ॥ १७ ॥

māṇikya-mukuṭākāra-jānudvaya-virājitā ।। 17 ।।

इन्द्रगोप-परिक्षिप्त-स्मरतूणाभ-जङ्घिका ।

indragopa-parikṣipta-smaratūṇābha-jaṅghikā ।

गूढगुल्फा कूर्मपृष्ठ-जयिष्णु-प्रपदान्विता ॥ १८ ॥

gūḍhagulphā kūrmaprṣṭha-jayiṣṇu-prapadānvitā ।। 18 ।।

नख-दीधिति-संछन्न-नमज्जन-तमोगुणा ।

nakha-dīdhiti-sañchanna-namajjana-tamoguṇā ।

पदद्वय-प्रभाजाल-पराकृत-सरोरुहा ॥ १९ ॥

padadvaya-prabhājāla-parākṛta-saroruhā ।। 19 ।।

सिञ्जान-मणिमञ्जीर-मण्डित-श्री-पदाम्बुजा ।

siñjana-maṇimañjīra-maṇḍita-śrī-padāmbujā ।

मराली-मन्दगमना महालावण्य-शेवधिः ॥ २० ॥

marālī-mandagamanā mahālāvaṇya-śevadhīḥ ।। 20 ।।

सर्वारुणाऽनवद्याङ्गी सर्वाभरण-भूषिता ।

sarvāruṇā'navadyāṅgī sarvābharāṇa-bhūṣitā ।

शिव-कामेश्वराङ्कस्था शिवा स्वाधीन-वल्लभा ॥ २१ ॥

śiva-kāmeśvarāṅkasthā śivā svādhīna-vallabhā ।। 21।।

सुमेरु-मध्य-शृङ्गस्था श्रीमन्नगर-नायिका ।

sumeru-madhya-śṛṅgasthā śrīmannagara-nāyikā ।

चिन्तामणि-गृहान्तस्था पञ्च-ब्रह्मासन-स्थिता ॥ २२ ॥

cintāmaṇi-grhāntasthā pañca-brahmāsana-sthitā ।। 22।।

महापद्माटवी-संस्था कदम्बवन-वासिनी ।

mahāpadmāṭavī-saṁsthā kadambavana-vāsinī ।

सुधासागर-मध्यस्था कामाक्षी कामदायिनी ॥ २३ ॥

sudhāsāgara-madhyasthā kāmākṣī kāmādāyinī ।। 23।।

देवर्षि-गण-संघात-स्तूयमानात्म-वैभवा ।

devarṣi-gaṇa-saṅghāta-stūyamānātma-vaibhavā ।

भण्डासुर-वधोद्युक्त-शक्तिसेना-समन्विता ॥ २४ ॥

bhaṇḍāsura-vadhodyukta-śaktisenā-samanvitā ।। 24।।

सम्पत्करी-समारूढ-सिन्धुर-व्रज-सेविता ।

sampatkarī-samārūḍha-sindhura-vraja-sevitā ।

अश्वारूढाधिष्ठिताश्च-कोटि-कोटिभिर् आवृता ॥ २५ ॥

aśvārūḍhādhiṣṭhitāśva-koṭi-koṭibhir āvṛtā ।। 25।।

चक्रराज-रथारूढ-सर्वायुध-परिष्कृता ।

cakrarāja-rathārūḍha-sarvāyudha-pariṣkṛtā ।

गेयचक्र-रथारूढ-मन्त्रिणी-परिसेविता ॥ २६ ॥

geyacakra-rathārūḍha-mantriṇī-parisevitā ।। 26 ।।

किरिचक्र-रथारूढ-दण्डनाथा-पुरस्कृता ।

kiricakra-rathārūḍha-daṇḍanāthā-puraskṛtā ।

ज्वाला-मालिनिकाक्षित-वह्निप्राकार-मध्यगा ॥ २७ ॥

jvālā-mālinikākṣipta-vahniprākāra-madhyagā ।। 27 ।।

भण्डसैन्य-वधोद्युक्त-शक्ति-विक्रम-हर्षिता ।

bhaṇḍasainya-vadhodyukta-śakti-vikrama-harṣitā ।

नित्या-पराक्रमाटोप-निरीक्षण-समुत्सुका ॥ २८ ॥

nityā-parākramāṭopa-nirīkṣaṇa-samutsukā ।। 28 ।।

भण्डपुत्र-वधोद्युक्त-बाला-विक्रम-नन्दिता ।

bhaṇḍaputra-vadhodyukta-bālā-vikrama-nanditā ।

मन्त्रिण्यम्बा-विरचित-विषङ्ग-वध-तोषिता ॥ २९ ॥

mantriṇyambā-viracita-viṣaṅga-vadha-toṣitā ।। 29 ।।

विशुक्र-प्राणहरण-वाराही-वीर्य-नन्दिता ।

viśukra-prāṇaharaṇa-vārāhī-vīrya-nanditā ।

कामेश्वर-मुखालोक-कल्पित-श्रीगणेश्वरा ॥ ३० ॥

kāmeśvara-mukhāloka-kalpita-śrīgaṇeśvarā ।। 30 ।।

महागणेश-निर्भिन्न-विघ्नयन्त्र-प्रहर्षिता ।

mahāgaṇeśa-nirbhinna-vighnayāntra-praharṣitā ।

भण्डासुरेन्द्र-निर्मुक्त-शस्त्र-प्रत्यस्त्र-वर्षिणी ॥ ३१ ॥

bhaṇḍāsuraendra-nirmukta-śastra-pratyāstra-varṣiṇī ।। 31 ।।

कराङ्गुलि-नखोत्पन्न-नारायण-दशाकृतिः ।

karāṅguli-nakhotpanna-nārāyaṇa-daśākṛtiḥ ।

महा-पाशुपतास्त्राग्नि-निर्दग्धासुर-सैनिका ॥ ३२ ॥

mahā-pāśupatāstrāgni-nirdagdhāsura-sainikā ।। 32 ।।

कामेश्वरास्त्र-निर्दग्ध-सभण्डासुर-शून्यका ।

kāmeśvarāstra-nirdagdha-sabhaṇḍāsura-śūnyakā ।

ब्रह्मोपेन्द्र-महेन्द्रादि-देव-संस्तुत-वैभवा ॥ ३३ ॥

brahmopendra-mahendrādi-deva-saṁstuta-vaibhavā ।। 33 ।।

हर-नेत्राग्नि-संदग्ध-काम-सञ्जीवनौषधिः ।

hara-netrāgni-sandagdha-kāma-sañjīvanauṣadhiḥ ।

श्रीमद्वाग्भव-कूटैक-स्वरूप-मुख-पङ्कजा ॥ ३४ ॥

śrīmadvāgbhava-kūṭaika-svarūpa-mukha-paṅkajā ।। 34 ।।

कण्ठाधः-कटि-पर्यन्त-मध्यकूट-स्वरूपिणी ।

kaṅṭhādhaḥ-kaṭi-paryanta-madhyakūṭa-svarūpiṇī ।

शक्ति-कूटैकतापन्न-कट्यधोभाग-धारिणी ॥ ३५ ॥

śakti-kūṭaikatāpanna-kaṭyadhobhāga-dhāriṇī ।। 35 ।।

मूल-मन्त्रात्मिका मूलकूटत्रय-कलेबरा ।

mūla-mantrātmikā mūlakūṭatraya-kalebarā ।

कुलामृतैक-रसिका कुलसंकेत-पालिनी ॥ ३६ ॥

kulāmṛtaika-rasikā kulasaṅketa-pālinī ।। 36।।

कुलाङ्गना कुलान्तस्था कौलिनी कुलयोगिनी ।

kulāṅganā kulāntasthā kaulinī kulayoginī ।

अकुला समयान्तस्था समयाचार-तत्परा ॥ ३७ ॥

akulā samayāntasthā samayācāra-tatparā ।। 37।।

मूलाधारैक-निलया ब्रह्मग्रन्थि-विभेदिनी ।

mūlādhāraika-nilayā brahmagranthi-vibhedinī ।

मणि-पूरान्तरुदिता विष्णुग्रन्थि-विभेदिनी ॥ ३८ ॥

maṇi-pūrāntaruditā viṣṇugranthi-vibhedinī ।। 38।।

आज्ञा-चक्रान्तरालस्था रुद्रग्रन्थि-विभेदिनी ।

ājñā-cakrāntarālasthā rudragranthi-vibhedinī ।

सहस्राराम्बुजारूढा सुधा-साराभिवर्षिणी ॥ ३९ ॥

sahasrārāmbujārūdhā sudhā-sārābhivarṣiṇī ।। 39।।

तडिल्लता-समरुचिः षट्चक्रोपरि-संस्थिता ।

taḍillatā-samaruciḥ ṣaṭcakropari-samsthitā ।

महासक्तिः कुण्डलिनी बिसतन्तु-तनीयसी ॥ ४० ॥

mahāsaktiḥ kuṇḍalinī bisatantu-tanīyasī ।। 40।।

भवानी भावनागम्या भवारण्य-कुठारिका ।

bhavānī bhāvanāgamyā bhavāraṇya-kuṭhārikā ।

भद्रप्रिया भद्रमूर्तिर् भक्त-सौभाग्यदायिनी ॥ ४१ ॥

bhadrapriyā bhadramūrtir bhakta-saubhāgyadāyinī ।। 41।।

भक्तिप्रिया भक्तिगम्या भक्तिवश्या भयापहा ।

bhaktipriyā bhaktigamyā bhaktivaśyā bhayāpahā ।

शाम्भवी शारदाराध्या शर्वाणी शर्मदायिनी ॥ ४२ ॥

śāmbhavī śāradārādhyā śarvāṇī śarmadāyinī ।। 42।।

शाङ्करी श्रीकरी साध्वी शरच्चन्द्र-निभानना ।

śāṅkarī śrīkarī sādhvī śaraccandra-nibhānanā ।

शातोदरी शान्तिमती निराधारा निरञ्जना ॥ ४३ ॥

śātodarī śāntimatī nirādhārā nirañjanā ।। 43।।

निर्लेपा निर्मला नित्या निराकारा निराकुला ।

nirlepā nirmalā nityā nirākārā nirākulā ।

निर्गुणा निष्कला शान्ता निष्कामा निरुपप्लवा ॥ ४४ ॥

nirguṇā niṣkalā śāntā niṣkāmā nirupaplavā ।। 44।।

नित्यमुक्ता निर्विकारा निष्प्रपञ्चा निराश्रया ।

nityamuktā nirvikārā niṣprapañcā nirāśrayā ।

नित्यशुद्धा नित्यबुद्धा निरवद्या निरन्तरा ॥ ४५ ॥

nityaśuddhā nityabuddhā niravadyā nirantarā ।। 45।।

निष्कारणा निष्कलङ्का निरुपाधिर् निरीश्वरा ।

niṣkāraṇā niṣkalaṅkā nirupādhir nirīśvarā ।

नीरागा रागमथनी निर्मदा मदनाशिनी ॥ ४६ ॥

nīrāgā rāgamathanī nirmadā madanāśinī ।। 46।।

निश्चिन्ता निरहंकारा निर्मोहा मोहनाशिनी ।

niścintā nirahaṅkāṛā nirmohā mohanāśinī ।

निर्ममा ममताहन्त्री निष्पापा पापनाशिनी ॥ ४७ ॥

nirmamā mamatāhantrī niṣpāpā pāpanāśinī ।। 47।।

निष्क्रोधा क्रोधशमनी निर्लोभा लोभनाशिनी ।

niṣkrodhā krodhaśamanī nirlobhā lobhanāśinī ।

निःसंशया संशयघ्नी निर्भवा भवनाशिनी ॥ ४८ ॥

niḥsaṁśayā saṁśayaghñī nirbhavā bhavanāśinī ।। 48।।

निर्विकल्पा निराबाधा निर्भेदा भेदनाशिनी ।

nirvikalpā nirābādhā nirbhedā bhedanāśinī ।

निर्नाशा मृत्युमथनी निष्क्रिया निष्परिग्रहा ॥ ४९ ॥

nirnāśā mṛtyumathanī niṣkriyā niṣparigrahā ।। 49।।

निस्तुला नीलचिकुरा निरपाया निरत्यया ।

nistulā nīlacikurā nirapāyā niratyayā ।

दुर्लभा दुर्गमा दुर्गा दुःखहन्त्री सुखप्रदा ॥ ५० ॥

durlabhā durgamā durgā duḥkhantrī sukhapradā ।। 50।।

दुष्टदूरा दुराचार-शमनी दोषवर्जिता ।

duṣṭadūrā durācāra-śamanī doṣavarjitā ।

सर्वज्ञा सान्द्रकरुणा समानाधिक-वर्जिता ॥ ५१ ॥

sarvajñā sāndrakaruṇā samānādhika-varjitā ।। 51 ।।

सर्वशक्तिमयी सर्व-मङ्गला सद्गतिप्रदा ।

sarvaśaktimayī sarva-maṅgalā sadgatipradā ।

सर्वेश्वरी सर्वमयी सर्वमन्त्र-स्वरूपिणी ॥ ५२ ॥

sarveśvarī sarvamayī sarvamantra-svarūpiṇī ।। 52 ।।

सर्व-यन्त्रात्मिका सर्व-तन्त्ररूपा मनोन्मनी ।

sarva-yantrātmikā sarva-tantrarūpā manonmanī ।

माहेश्वरी महादेवी महालक्ष्मीर् मृडप्रिया ॥ ५३ ॥

māheśvarī mahādevī mahālakṣmīr mṛḍapriyā ।। 53 ।।

महारूपा महापूज्या महापातक-नाशिनी ।

mahārūpā mahāpūjyā mahāpātaka-nāśinī ।

महामाया महासत्त्वा महाशक्तिर् महारतिः ॥ ५४ ॥

mahāmāyā mahāsattvā mahāśaktir mahāratih ।। 54 ।।

महाभोगा महैश्वर्या महावीर्या महाबला ।

mahābhogā mahaiśvaryā mahāvīryā mahābalā ।

महाबुद्धिर् महासिद्धिर् महायोगेश्वरेश्वरी ॥ ५५ ॥

mahābuddhir mahāsiddhir mahāyogeśvareśvarī ।। 55 ।।

महातन्त्रा महामन्त्रा महायन्त्रा महासना ।

mahātantrā mahāmantrā mahāyantrā mahāsanā ।

महायाग-क्रमाराध्या महाभैरव-पूजिता ॥ ५६ ॥

mahāyāga-kramārādhyā mahābhairava-pūjitā ।। 56।।

महेश्वर-महाकल्प-महाताण्डव-साक्षिणी ।

maheśvara-mahākālpa-mahātāṇḍava-sākṣiṇī ।

महाकामेश-महिषी महात्रिपुर-सुन्दरी ॥ ५७ ॥

mahākāmeśa-mahiṣī mahātripura-sundarī ।। 57।।

चतुष्षष्ट्युपचाराढ्या चतुष्षष्टिकलामयी ।

catuṣṣaṣṭyupacārādhyā catuṣṣaṣṭikalāmayī ।

महाचतुः-षष्टिकोटि-योगिनी-गणसेविता ॥ ५८ ॥

mahācatuḥ-ṣaṣṭikoti-yoginī-gaṇasevitā ।। 58।।

मनुविद्या चन्द्रविद्या चन्द्रमण्डल-मध्यगा ।

manuvidyā candravidyā candramaṇḍala-madhyagā ।

चारुरूपा चारुहासा चारुचन्द्र-कलाधरा ॥ ५९ ॥

cārurūpā cāruhāsā cārucandra-kalādhārā ।। 59।।

चराचर-जगन्नाथा चक्रराज-निकेतना ।

carācara-jagannāthā cakrarāja-niketanā ।

पार्वती पद्मनयना पद्मराग-समप्रभा ॥ ६० ॥

pārvatī padmanayanā padmarāga-samaprabhā ।। 60।।

पञ्च-प्रेतासनासीना पञ्चब्रह्म-स्वरूपिणी ।

pañca-pretāsanāsīnā pañcabrahma-svarūpiṇī ।

चिन्मयी परमानन्दा विज्ञान-घनरूपिणी ॥ ६१ ॥

cinmayī paramānandā vijñāna-ghanarūpiṇī ।। 61।।

ध्यान-ध्यातृ-ध्येयरूपा धर्माधर्म-विवर्जिता ।

dhyāna-dhyāṭṛ-dhyeyarūpā dharmādharma-vivarjitā ।

विश्वरूपा जागरिणी स्वपन्ती तैजसात्मिका ॥ ६२ ॥

viśvarūpā jāgariṇī svapantī taijasātmikā ।। 62।।

सुप्ता प्राज्ञात्मिका तुर्या सर्वावस्था-विवर्जिता ।

suptā prājñātmikā turyā sarvāvasthā-vivarjitā ।

सृष्टिकर्त्री ब्रह्मरूपा गोप्त्री गोविन्दरूपिणी ॥ ६३ ॥

sṛṣṭikartrī brahmarūpā goptrī govindarūpiṇī ।। 63।।

संहारिणी रुद्ररूपा तिरोधान-करीश्वरी ।

saṁhāriṇī rudrarūpā tirodhāna-karīśvarī ।

सदाशिवाऽनुग्रहदा पञ्चकृत्य-परायणा ॥ ६४ ॥

sadāśivā'nugrahadā pañcakṛtya-parāyaṇā ।। 64।।

भानुमण्डल-मध्यस्था भैरवी भगमालिनी ।

bhānumaṇḍala-madhyasthā bhairavī bhagamālinī ।

पद्मासना भगवती पद्मनाभ-सहोदरी ॥ ६५ ॥

padmāsanā bhagavatī padmanābha-sahodarī ।। 65।।

उन्मेष-निमिषोत्पन्न-विपन्न-भुवनावली ।

unmeṣa-nimiṣotpanna-vipanna-bhuvanāvalī ।

सहस्र-शीर्षवदना सहस्राक्षी सहस्रपात् ॥ ६६ ॥

sahasra-śīrṣavadanā sahasrākṣī sahasrapāt ॥ 66 ॥

आब्रह्म-कीट-जननी वर्णाश्रम-विधायिनी ।

ābrahma-kīṭa-jananī varṇāśrama-vidhāyinī ।

निजाज्ञारूप-निगमा पुण्यापुण्य-फलप्रदा ॥ ६७ ॥

nijājñārūpa-nigamā puṇyāpuṇya-phalapradā ॥ 67 ॥

श्रुति-सीमन्त-सिन्दूरी-कृत-पादाब्ज-धूलिका ।

śruti-sīmanta-sindūrī-kṛta-pādābja-dhūlikā ।

सकलागम-सन्दोह-शुक्ति-सम्पुट-मौक्तिका ॥ ६८ ॥

sakalāgama-sandoha-śukti-samputa-mauktikā ॥ 68 ॥

पुरुषार्थप्रदा पूर्णा भोगिनी भुवनेश्वरी ।

puruṣārthapradā pūrṇā bhoginī bhuvaneśvarī ।

अम्बिकाऽनादि-निधना हरिब्रह्मेन्द्र-सेविता ॥ ६९ ॥

ambikā'nādi-nidhanā haribrahmendra-sevitā ॥ 69 ॥

नारायणी नादरूपा नामरूप-विवर्जिता ।

nārāyaṇī nādarūpā nāmarūpa-vivarjitā ।

हींकारी हीमती हृद्या हेयोपादेय-वर्जिता ॥ ७० ॥

hrīnkārī hrīmatī hr̥dyā heyopādeya-varjitā ॥ 70 ॥

राजराजार्चिता राज्ञी रम्या राजीवलोचना ।

rājarājārcitā rājñī ramyā rājīvalocanā ।

रञ्जनी रमणी रस्या रणत्किङ्किणि-मेखला ॥ ७१ ॥

rañjanī ramaṇī rasyā raṇatkiṅkiṇi-mekhalā ।। 71।।

रमा राकेन्दुवदना रतिरूपा रतिप्रिया ।

ramā rākenduvadanā ratirūpā ratipriyā ।

रक्षाकरी राक्षसघ्नी रामा रमणलम्पटा ॥ ७२ ॥

rakṣākarī rākṣasaghnī rāmā ramaṇalampaṭā ।। 72।।

काम्या कामकलारूपा कदम्ब-कुसुम-प्रिया ।

kāmyā kāmakalārūpā kadamba-kusuma-priyā ।

कल्याणी जगतीकन्दा करुणा-रस-सागरा ॥ ७३ ॥

kalyāṇī jagatīkandā karuṇā-rasa-sāgarā ।। 73।।

कलावती कलालापा कान्ता कादम्बरीप्रिया ।

kalāvatī kalālāpā kāntā kādambarīpriyā ।

वरदा वामनयना वारुणी-मद-विह्वला ॥ ७४ ॥

varadā vāmanayanā vāruṇī-mada-vihvalā ।। 74।।

विश्वाधिका वेदवेद्या विन्ध्याचल-निवासिनी ।

viśvādhikā vedavedyā vindhyācala-nivāsinī ।

विधात्री वेदजननी विष्णुमाया विलासिनी ॥ ७५ ॥

vidhātrī vedajanānī viṣṇumāyā vilāsinī ।। 75।।

क्षेत्रस्वरूपा क्षेत्रेशी क्षेत्र-क्षेत्रज्ञ-पालिनी ।

kṣetrasvarūpā kṣetreśī kṣetra-kṣetrajña-pālinī ।

क्षयवृद्धि-विनिर्मुक्ता क्षेत्रपाल-समर्चिता ॥ ७६ ॥

kṣayavṛddhi-vinirmuktā kṣetrapāla-samarcitā ।। 76।।

विजया विमला वन्द्या वन्दारु-जन-वत्सला ।

vijayā vimalā vandyā vandāru-jana-vatsalā ।

वाग्वादिनी वामकेशी वह्निमण्डल-वासिनी ॥ ७७ ॥

vāgvādinī vāmakeśī vahnimaṇḍala-vāsinī ।। 77।।

भक्तिमत्-कल्पलतिका पशुपाश-विमोचिनी ।

bhaktimat-kalpalatikā paśupāśa-vimocinī ।

संहताशेष-पाषण्डा सदाचार-प्रवर्तिका ॥ ७८ ॥

saṁhṛtāśeṣa-pāṣaṇḍā sadācāra-pravartikā ।। 78।।

तापत्रयाग्नि-सन्तप्त-समाह्लादन-चन्द्रिका ।

tāpatrayāgni-santapta-samāhlādana-candrikā ।

तरुणी तापसाराध्या तनुमध्या तमोऽपहा ॥ ७९ ॥

taruṇī tāpasārādhyā tanumadhyā tamo'pahā ।। 79।।

चितिस्तत्पद-लक्ष्यार्था चिदेकरस-रूपिणी ।

citistatpada-lakṣyārthā cidekarasa-rūpiṇī ।

स्वात्मानन्द-लवीभूत-ब्रह्माद्यानन्द-सन्ततिः ॥ ८० ॥

svātmānanda-lavībhūta-brahmādyānanda-santatiḥ ।। 80।।

परा प्रत्यक्चितीरूपा पश्यन्ती परदेवता ।

parā pratyakcitīrūpā paśyantī paradevatā ।

मध्यमा वैखरीरूपा भक्त-मानस-हंसिका ॥ ८१ ॥

madhyamā vaikharīrūpā bhakta-mānasa-hamsikā ।। 81।।

कामेश्वर-प्राणनाडी कृतज्ञा कामपूजिता ।

kāmeśvara-prāṇanāḍī kṛtajñā kāmapūjitā ।

शृङ्गार-रस-सम्पूर्णा जया जालन्धर-स्थिता ॥ ८२ ॥

śṛṅgāra-rasa-sampūrṇā jayā jālandhara-sthitā ।। 82।।

ओड्याणपीठ-निलया बिन्दु-मण्डलवासिनी ।

oḍyāṇapīṭha-nilayā bindu-maṇḍalavāsini ।

रहोयाग-क्रमाराध्या रहस्तर्पण-तर्पिता ॥ ८३ ॥

rahoyāga-kramārādhyā rahastarpaṇa-tarpitā ।। 83।।

सद्यःप्रसादिनी विश्व-साक्षिणी साक्षिवर्जिता ।

sadyahprasādinī viśva-sākṣiṇī sākṣivarjitā ।

षडङ्गदेवता-युक्ता षड्गुण्य-परिपूरिता ॥ ८४ ॥

ṣaḍaṅgadevatā-yuktā ṣaḍguṇya-paripūritā ।। 84।।

नित्यक्लिन्ना निरुपमा निर्वाण-सुख-दायिनी ।

nityaklinnā nirupamā nirvāṇa-sukha-dāyini ।

नित्या-षोडशिका-रूपा श्रीकण्ठार्ध-शरीरिणी ॥ ८५ ॥

nityā-ṣoḍaśikā-rūpā śrīkaṅṭhārdha-śarīriṇī ।। 85।।

प्रभावती प्रभारूपा प्रसिद्धा परमेश्वरी ।

prabhāvātī prabhārūpā prasiddhā parameśvarī ।

मूलप्रकृतिर् अव्यक्ता व्यक्ताव्यक्त-स्वरूपिणी ॥ ८६ ॥

mūlaprakṛtir avyaktā vyaktāvyakta-svarūpiṇī ॥ 86 ॥

व्यापिनी विविधाकारा विद्याविद्या-स्वरूपिणी ।

vyāpinī vividhākārā vidyāvidyā-svarūpiṇī ।

महाकामेश-नयन-कुमुदाह्लाद-कौमुदी ॥ ८७ ॥

mahākāmeśa-nayana-kumudāhlāda-kaumudī ॥ 87 ॥

भक्त-हार्द-तमोभेद-भानुमद्भानु-सन्ततिः ।

bhakta-hārda-tamobheda-bhānumadbhānu-santatiḥ ।

शिवदूती शिवाराध्या शिवमूर्तिः शिवङ्करी ॥ ८८ ॥

śivadūtī śivārādhyā śivamūrṭiḥ śivaṅkarī ॥ 88 ॥

शिवप्रिया शिवपरा शिष्टेष्टा शिष्टपूजिता ।

śivapriyā śivaparā śiṣṭeṣṭā śiṣṭapūjitā ।

अप्रमेया स्वप्रकाशा मनोवाचाम् अगोचरा ॥ ८९ ॥

aprameyā svaprakāśā manovācām agocarā ॥ 89 ॥

चिच्छक्तिश् चेतनारूपा जडशक्तिर् जडात्मिका ।

cicchaktiś cetanārūpā jaḍaśaktir jaḍātmikā ।

गायत्री व्याहृतिः सन्ध्या द्विजबृन्द-निषेविता ॥ ९० ॥

gāyatrī vyāhṛtiḥ sandhyā dvijabrṇda-niṣevitā ॥ 90 ॥

तत्त्वासना तत्त्वमयी पञ्च-कोशान्तर-स्थिता ।

tattvāsanā tattvamayī pañca-kośāntara-sthitā ।

निःसीम-महिमा नित्य-यौवना मदशालिनी ॥ ९१ ॥

niḥsīma-mahimā nitya-yauvanā madaśālinī ।। 91।।

मदघूर्णित-रक्ताक्षी मदपाटल-गण्डभूः ।

madaghūrṇita-raktākṣī madapāṭala-gaṇḍabhūḥ ।

चन्दन-द्रव-दिग्धाङ्गी चाम्पेय-कुसुम-प्रिया ॥ ९२ ॥

candana-drava-digdhāṅgī cāmpeya-kusuma-priyā ।। 92।।

कुशला कोमलाकारा कुरुकुल्ला कुलेश्वरी ।

kuśalā komalākārā kurukullā kuleśvarī ।

कुलकुण्डालया कौल-मार्ग-तत्पर-सेविता ॥ ९३ ॥

kulakuṇḍālayā kaula-mārga-tatpara-sevitā ।। 93।।

कुमार-गणनाथाम्बा तुष्टिः पुष्टिर् मतिर् धृतिः ।

kumāra-gaṇanāthāmbā tuṣṭiḥ puṣṭir matir dhṛtiḥ ।

शान्तिः स्वस्तिमती कान्तिर् नन्दिनी विघ्ननाशिनी ॥ ९४ ॥

śāntiḥ svastimatī kāntir nandinī vighnanāśinī ।। 94।।

तेजोवती त्रिनयना लोलाक्षी-कामरूपिणी ।

tejovatī trinayanā lolākṣī-kāmarūpiṇī ।

मालिनी हंसिनी माता मलयाचल-वासिनी ॥ ९५ ॥

mālinī haṁsinī mātā malayācala-vāsinī ।। 95।।

सुमुखी नलिनी सुभ्रूः शोभना सुरनायिका ।

sumukhī nalinī subhrūḥ śobhanā suranāyikā ।

कालकण्ठी कान्तिमती क्षोभिणी सूक्ष्मरूपिणी ॥ ९६ ॥

kālakaṅṭhī kāntimatī kṣobhiṇī sūkṣmarūpiṇī ॥ 96 ॥

वज्रेश्वरी वामदेवी वयोऽवस्था-विवर्जिता ।

vajreśvarī vāmadevī vayo'vasthā-vivarjitā ।

सिद्धेश्वरी सिद्धविद्या सिद्धमाता यशस्विनी ॥ ९७ ॥

siddheśvarī siddhavidyā siddhamātā yaśasvinī ॥ 97 ॥

विशुद्धिचक्र-निलयाऽऽरक्तवर्णा त्रिलोचना ।

viśuddhicakra-nilayā"raktavarṇā trilocanā ।

खट्वाङ्गादि-प्रहरणा वदनैक-समन्विता ॥ ९८ ॥

khaṭvāṅgādi-praharaṇā vadanaika-samanvitā ॥ 98 ॥

पायसान्नप्रिया त्वक्स्था पशुलोक-भयङ्करी ।

pāyasānnapriyā tvaksthā paśuloka-bhayaṅkarī ।

अमृतादि-महाशक्ति-संवृता ढाकिनीश्वरी ॥ ९९ ॥

amṛtādi-mahāśakti-saṁvṛtā ḍākinīśvarī ॥ 99 ॥

अनाहताब्ज-निलया श्यामाभा वदनद्वया ।

anāhatābja-nilayā śyāmābhā vadanadvayā ।

दंष्ट्रोज्ज्वलाऽक्ष-मालादि-धरा रुधिरसंस्थिता ॥ १०० ॥

daṁṣṭroj्jvalā'kṣa-mālādi-dharā rudhirasamsthitā ॥ 100 ॥

कालरात्र्यादि-शक्त्यौघ-वृता स्निग्धौदनप्रिया ।

kālarātryādi-śaktyaughā-vṛtā snigdhaudanapriyā ।

महावीरेन्द्र-वरदा राकिण्यम्बा-स्वरूपिणी ॥ १०१ ॥

mahāvīrendra-varadā rākiṇyambā-svarūpiṇī ।। 101 ।।

मणिपूराब्ज-निलया वदनत्रय-संयुता ।

maṇipūrābja-nilayā vadanatraya-samyutā ।

वज्रादिकायुधोपेता डामर्यादिभिर् आवृता ॥ १०२ ॥

vajrādikāyudhopetā ḍāmaryādibhir āvṛtā ।। 102 ।।

रक्तवर्णा मांसनिष्ठा गुडान्न-प्रीत-मानसा ।

raktavarṇā māmsaniṣṭhā guḍānna-prīta-mānasā ।

समस्तभक्त-सुखदा लाकिन्यम्बा-स्वरूपिणी ॥ १०३ ॥

samastabhakta-sukhadā lākinyambā-svarūpiṇī ।। 103 ।।

स्वाधिष्ठानाम्बुज-गता चतुर्वक्त्र-मनोहरा ।

svādhiṣṭhānāmbuja-gatā caturvaktra-manoharā ।

शूलाद्यायुध-सम्पन्ना पीतवर्णाऽतिगर्विता ॥ १०४ ॥

śūlādyāyudha-sampannā pītavarṇā'tigarvitā ।। 104 ।।

मेदोनिष्ठा मधुप्रीता बन्धिन्यादि-समन्विता ।

medoniṣṭhā madhuprītā bandhinyādi-samanvitā ।

दध्यन्नासक्त-हृदया काकिनी-रूप-धारिणी ॥ १०५ ॥

dadhyannāsakta-hṛdayā kākinī-rūpa-dhāriṇī ।। 105 ।।

मूलाधाराम्बुजारूढा पञ्च-वक्राऽस्थि-संस्थिता ।

mūlādhārāmbujārūḍhā pañca-vaktrā'sthi-saṁsthitā ।

अङ्कुशादि-प्रहरणा वरदादि-निषेविता ॥ १०६ ॥

aṅkuśādi-praharaṇā varadādi-ṇiṣevitā ।। 106 ।।

मुद्गौदनासक्त-चित्ता साकिन्यम्बा-स्वरूपिणी ।

mudgaudanāsakta-cittā sākinymbā-svarūpiṇī ।

आज्ञा-चक्राब्ज-निलया शुक्लवर्णा षडानना ॥ १०७ ॥

ājñā-cakrābja-nilayā śuklavarṇā ṣaḍānanā ।। 107 ।।

मज्जासंस्था हंसवती-मुख्य-शक्ति-समन्विता ।

majjāsaṁsthā haṁsavatī-mukhya-śakti-samanvitā ।

हरिद्रान्नैक-रसिका हाकिनी-रूप-धारिणी ॥ १०८ ॥

haridrānnaika-rasikā hākinī-rūpa-dhāriṇī ।। 108 ।।

सहस्रदल-पद्मस्था सर्व-वर्णोप-शोभिता ।

sahasradala-padmasthā sarva-varṇopa-śobhitā ।

सर्वायुधधरा शुक्ल-संस्थिता सर्वतोमुखी ॥ १०९ ॥

sarvāyudhadharā śukla-saṁsthitā sarvatomukhī ।। 109 ।।

सर्वौदन-प्रीतचित्ता याकिन्यम्बा-स्वरूपिणी ।

sarvaudana-prītacittā yākinymbā-svarūpiṇī ।

स्वाहा स्वधाऽमतिर् मेधा श्रुतिः स्मृतिर् अनुत्तमा ॥ ११० ॥

svāhā svadhā'matir medhā śrutiḥ smṛtir anuttamā ।। 110 ।।

पुण्यकीर्तिः पुण्यलभ्या पुण्यश्रवण-कीर्तना ।

puṇyakīrtiḥ puṇyalabhyā puṇyaśravaṇa-kīrtanā ।

पुलोमजार्चिता बन्ध-मोचनी बन्धुरालका ॥ १११ ॥

pulomajārcitā bandha-mocanī bandhurālakā ।। 111 ।।

विमर्शरूपिणी विद्या वियदादि-जगत्प्रसूः ।

vimarśarūpiṇī vidyā viyadādi-jagatprasūḥ ।

सर्वव्याधि-प्रशमनी सर्वमृत्यु-निवारिणी ॥ ११२ ॥

sarvavyādhi-praśamanī sarvamṛtyu-nivāriṇī ।। 112 ।।

अग्रगण्याऽचिन्त्यरूपा कलिकल्मष-नाशिनी ।

agraganyā'cintyarūpā kalikalmaṣa-nāśinī ।

कात्यायनी कालहन्त्री कमलाक्ष-निषेविता ॥ ११३ ॥

kātyāyanī kālahantrī kamalākṣa-ṇiṣevitā ।। 113 ।।

ताम्बूल-पूरित-मुखी दाडिमी-कुसुम-प्रभा ।

tāmbūla-pūrita-mukhī dāḍimī-kusuma-prabhā ।

मृगाक्षी मोहिनी मुख्या मृडानी मित्ररूपिणी ॥ ११४ ॥

mṛgākṣī mohinī mukhyā mṛḍānī mitrarūpiṇī ।। 114 ।।

नित्यतृप्ता भक्तनिधिर् नियन्त्री निखिलेश्वरी ।

nityatṛptā bhaktanidhir niyantrī nikhileśvarī ।

मैत्र्यादि-वासनालभ्या महाप्रलय-साक्षिणी ॥ ११५ ॥

maitryādi-vāsanālabhyā mahāpralaya-sākṣiṇī ।। 115 ।।

परा शक्तिः परा निष्ठा प्रज्ञानघन-रूपिणी ।

parā śaktiḥ parā niṣṭhā prajñānaghana-rūpiṇī ।

माध्वीपानालसा मत्ता मातृका-वर्ण-रूपिणी ॥ ११६ ॥

mādhvīpānālasā mattā mātṛkā-varṇa-rūpiṇī ।। 116 ।।

महाकैलास-निलया मृणाल-मृदु-दोर्लता ।

mahākailāsa-nilayā mṛṇāla-mṛdu-dorlatā ।

महनीया दयामूर्तिर् महासाम्राज्य-शालिनी ॥ ११७ ॥

mahanīyā dayāmūrtir mahāsāmrajya-śālinī ।। 117 ।।

आत्मविद्या महाविद्या श्रीविद्या कामसेविता ।

ātmavidyā mahāvidyā śrīvidyā kāmasevitā ।

श्री-षोडशाक्षरी-विद्या त्रिकूटा कामकोटिका ॥ ११८ ॥

śrī-ṣoḍaśākṣarī-vidyā trikūṭā kāmakoṭikā ।। 118 ।।

कटाक्ष-किङ्करी-भूत-कमला-कोटि-सेविता ।

kaṭākṣa-kiṅkarī-bhūta-kamalā-koṭi-sevitā ।

शिरःस्थिता चन्द्रनिभा भालस्थेन्द्र-धनुःप्रभा ॥ ११९ ॥

śiraḥsthitā candranibhā bhālasthendra-dhanuḥprabhā ।। 119 ।।

हृदयस्था रविप्रख्या त्रिकोणान्तर-दीपिका ।

hrdayasthā raviprakhyā trikoṇāntara-dīpikā ।

दाक्षायणी दैत्यहन्त्री दक्षयज्ञ-विनाशिनी ॥ १२० ॥

dākṣāyaṇī daityahantrī dakṣayajña-vināśinī ।। 120 ।।

दरान्दोलित-दीर्घाक्षी दर-हासोज्ज्वलन्-मुखी ।

darāndolita-dīrghākṣī dara-hāsojjvalan-mukhī ।

गुरुमूर्तिर् गुणनिधिर् गोमाता गुहजन्मभूः ॥ १२१ ॥

gurumūrtir guṇanidhir gomātā guhajanmabhūḥ ।। 121।।

देवेशी दण्डनीतिस्था दहराकाश-रूपिणी ।

deveśī daṇḍanītisthā daharākāśa-rūpiṇī ।

प्रतिपन्मुख्य-राकान्त-तिथि-मण्डल-पूजिता ॥ १२२ ॥

pratipanmukhya-rākānta-tithi-maṇḍala-pūjitā ।। 122।।

कलात्मिका कलानाथा काव्यालाप-विनोदिनी ।

kalātmikā kalānāthā kāvyālāpa-vinodinī ।

सचामर-रमा-वाणी-सव्य-दक्षिण-सेविता ॥ १२३ ॥

sacāmara-ramā-vāṇī-savya-dakṣiṇa-sevitā ।। 123।।

आदिशक्तिर् अमेयाऽऽत्मा परमा पावनाकृतिः ।

ādiśaktir ameyā"tmā paramā pāvanākṛtiḥ ।

अनेककोटि-ब्रह्माण्ड-जननी दिव्यविग्रहा ॥ १२४ ॥

anekakoṭi-brahmāṇḍa-jananī divyavigrahā ।। 124।।

क्लींकारी केवला गुह्या कैवल्य-पददायिनी ।

klīṅkāri kevalā guhyā kaivalya-padadāyinī ।

त्रिपुरा त्रिजगद्वन्द्या त्रिमूर्तिस् त्रिदशेश्वरी ॥ १२५ ॥

tripurā trijagadvandyā trimūrtis tridaśeśvarī ।। 125।।

त्र्यक्षरी दिव्य-गन्धाढ्या सिन्दूर-तिलकाञ्चिता ।

tryakṣarī divya-gandhāḍhyā sindūra-tilakāñcitā ।

उमा शैलेन्द्रतनया गौरी गन्धर्व-सेविता ॥ १२६ ॥

umā śailendratanayā gaurī gandharva-sevitā ।। 126 ।।

विश्वगर्भा स्वर्णगर्भाऽवरदा वागधीश्वरी ।

viśvagarbhā svarṇagarbhā'varadā vāgadhīśvarī ।

ध्यानगम्याऽपरिच्छेद्या ज्ञानदा ज्ञानविग्रहा ॥ १२७ ॥

dhyānagamyā'paricchedyā jñānadā jñānavigrahā ।। 127 ।।

सर्ववेदान्त-संवेद्या सत्यानन्द-स्वरूपिणी ।

sarvavedānta-saṁvedyā satyānanda-svarūpiṇī ।

लोपामुद्रार्चिता लीला-क्लृप्त-ब्रह्माण्ड-मण्डला ॥ १२८ ॥

lopāmudrārcitā līlā-klṛpta-brahmāṇḍa-maṇḍalā ।। 128 ।।

अदृश्या दृश्यरहिता विज्ञात्री वेद्यवर्जिता ।

adrśyā drśyarahitā vijñātrī vedyavarjitā ।

योगिनी योगदा योग्या योगानन्दा युगन्धरा ॥ १२९ ॥

yoginī yogadā yogyā yogānandā yugandharā ।। 129 ।।

इच्छाशक्ति-ज्ञानशक्ति-क्रियाशक्ति-स्वरूपिणी ।

icchāśakti-jñānaśakti-kriyāśakti-svarūpiṇī ।

सर्वाधारा सुप्रतिष्ठा सदसद्रूप-धारिणी ॥ १३० ॥

sarvādhārā supraṭiṣṭhā sadasadrūpa-dhāriṇī ।। 130 ।।

अष्टमूर्तिर् अजाजैत्री लोकयात्रा-विधायिनी ।

aṣṭamūrtir ajājaitrī lokayātrā-vidhāyinī ।

एकाकिनी भूमरूपा निर्वैता द्वैतवर्जिता ॥ १३१ ॥

ekākinī bhūmarūpā nirdvaitā dvaitavarjitā ।। 131।।

अन्नदा वसुदा वृद्धा ब्रह्मात्मैक्य-स्वरूपिणी ।

annadā vasudā vṛddhā brahmātmaikyā-svarūpiṇī ।

बृहती ब्राह्मणी ब्राह्मी ब्रह्मानन्दा बलिप्रिया ॥ १३२ ॥

br̥hatī brāhmaṇī brāhmī brahmānandā balipriyā ।। 132।।

भाषारूपा बृहत्सेना भावाभाव-विवर्जिता ।

bhāṣārūpā br̥hatsenā bhāvābhāva-vivarjitā ।

सुखाराध्या शुभकरी शोभना सुलभा गतिः ॥ १३३ ॥

sukhārādhyā śubhakarī śobhanā sulabhā gatiḥ ।। 133।।

राज-राजेश्वरी राज्य-दायिनी राज्य-वल्लभा ।

rāja-rājeśvarī rājya-dāyinī rājya-vallabhā ।

राजत्कृपा राजपीठ-निवेशित-निजाश्रिता ॥ १३४ ॥

rājatkr̥pā rājapīṭha-niveśita-nijāśritā ।। 134।।

राज्यलक्ष्मीः कोशनाथा चतुरङ्ग-बलेश्वरी ।

rājyalakṣmīḥ kośanāthā caturaṅga-baleśvarī ।

साम्राज्य-दायिनी सत्यसन्धा सागरमेखला ॥ १३५ ॥

sāmrajya-dāyinī satyasandhā sāgaramekhalā ।। 135।।

दीक्षिता दैत्यशमनी सर्वलोक-वशङ्करी ।

dīkṣitā daityaśamanī sarvaloka-vaśaṅkarī ।

सर्वार्थदात्री सावित्री सच्चिदानन्द-रूपिणी ॥ १३६ ॥

sarvārthadātrī sāvitri saccidānanda-rūpiṇī ।। 136 ।।

देश-कालापरिच्छिन्ना सर्वगा सर्वमोहिनी ।

deśa-kālāparicchinṇā sarvagā sarvamohinī ।

सरस्वती शास्त्रमयी गुहाम्बा गुह्यरूपिणी ॥ १३७ ॥

sarasvatī śāstramayī guhāmbā guhyarūpiṇī ।। 137 ।।

सर्वोपाधि-विनिर्मुक्ता सदाशिव-पतिव्रता ।

sarvopādhi-vinirmuktā sadāśiva-pativratā ।

सम्प्रदायेश्वरी साध्वी गुरुमण्डल-रूपिणी ॥ १३८ ॥

sampradāyeśvarī sādhvī gurumaṇḍala-rūpiṇī ।। 138 ।।

कुलोत्तीर्णा भगाराध्या माया मधुमती मही ।

kulottirṇā bhagārādhyā māyā madhumatī mahī ।

गणाम्बा गुह्यकाराध्या कोमलाङ्गी गुरुप्रिया ॥ १३९ ॥

gaṇāmbā guhyakārādhyā komalāṅgī gurupriyā ।। 139 ।।

स्वतन्त्रा सर्वतन्त्रेशी दक्षिणामूर्ति-रूपिणी ।

svatantrā sarvatantreśī dakṣiṇāmūrti-rūpiṇī ।

सनकादि-समाराध्या शिवज्ञान-प्रदायिनी ॥ १४० ॥

sanakādi-samārādhyā śivajñāna-pradāyinī ।। 140 ।।

चित्कलाऽऽनन्द-कलिका प्रेमरूपा प्रियङ्करी ।

citkalā"nanda-kalikā premarūpā priyaṅkarī ।

नामपारायण-प्रीता नन्दिविद्या नटेश्वरी ॥ १४१ ॥

nāmapārāyaṇa-prītā nandividyaṅ nateśvarī ।। 141।।

मिथ्या-जगदधिष्ठाना मुक्तिदा मुक्तिरूपिणी ।

mithyā-jagadadhiṣṭhānā muktidā muktirūpiṇī ।

लास्यप्रिया लयकरी लज्जा रम्भादिवन्दिता ॥ १४२ ॥

lāsyapriyā layakarī lajjā rambhādivanditā ।। 142।।

भवदाव-सुधावृष्टिः पापारण्य-दवानला ।

bhavadāva-sudhāvṛṣṭiḥ pāpāranya-davānalā ।

दौर्भाग्य-तूलवातूला जराध्वान्त-रविप्रभा ॥ १४३ ॥

daurbhāgya-tūlavātūlā jarādhvānta-raviprabhā ।। 143।।

भाग्याब्धि-चन्द्रिका भक्त-चित्तकेकि-घनाघना ।

bhāgyābdhi-candrikā bhakta-cittakeki-ghanāghanā ।

रोगपर्वत-दम्भोलिर् मृत्युदारु-कुठारिका ॥ १४४ ॥

rogaparvata-dambholir mṛtyudāru-kuṭhārikā ।। 144।।

महेश्वरी महाकाली महाग्रासा महाशाना ।

maheśvarī mahākālī mahāgrāsā mahāśanā ।

अपर्णा चण्डिका चण्डमुण्डासुर-निषूदिनी ॥ १४५ ॥

aparṇā caṇḍikā caṇḍamuṇḍāsura-niṣūdinī ।। 145।।

क्षराक्षरात्मिका सर्व-लोकेशी विश्वधारिणी ।

kṣarākṣarātmikā sarva-lokeśī viśvadhāriṇī ।

त्रिवर्गदात्री सुभगा त्र्यम्बका त्रिगुणात्मिका ॥ १४६ ॥

trivargadātrī subhagā tryambakā triguṇātmikā ।। 146।।

स्वर्गापवर्गदा शुद्धा जपापुष्प-निभाकृतिः ।

svargāpavargadā śuddhā japāpuṣpa-nibhākṛtiḥ ।

ओजोवती द्युतिधरा यज्ञरूपा प्रियव्रता ॥ १४७ ॥

ojovatī dyutidharā yajñarūpā priyavratā ।। 147।।

दुराराध्या दुराधर्षा पाटली-कुसुम-प्रिया ।

durārādhyā durādharṣā pāṭalī-kusuma-priyā ।

महती मेरुनिलया मन्दार-कुसुम-प्रिया ॥ १४८ ॥

mahatī merunilayā mandāra-kusuma-priyā ।। 148।।

वीराराध्या विराड्रूपा विरजा विश्वतोमुखी ।

vīrārādhyā virāḍrūpā virajā viśvatomukhī ।

प्रत्यग्रूपा पराकाशा प्राणदा प्राणरूपिणी ॥ १४९ ॥

pratyagrūpā parākāśā prāṇadā prāṇarūpiṇī ।। 149।।

मार्ताण्ड-भैरवाराध्या मन्त्रिणीन्यस्त-राज्यधूः ।

mārtāṇḍa-bhairavārādhyā mantriṇīnyasta-rājyadhūḥ ।

त्रिपुरेशी जयत्सेना निस्त्रैगुण्या परापरा ॥ १५० ॥

tripureśī jayatsenā nistraiguṇyā parāparā ।। 150।।

सत्य-ज्ञानानन्द-रूपा सामरस्य-परायणा ।

satya-jñānānanda-rūpā sāmarasya-parāyaṇā ।

कपर्दिनी कलामाला कामधुक् कामरूपिणी ॥ १५१ ॥

kapardinī kalāmālā kāmadhuk kāmarūpiṇī ।। 151 ।।

कलानिधिः काव्यकला रसज्ञा रसशेवधिः ।

kalānidhiḥ kāvyakalā rasajñā rasaśevadhiḥ ।

पुष्टा पुरातना पूज्या पुष्करा पुष्करेक्षणा ॥ १५२ ॥

puṣṭā purātanā pūjyā puṣkarā puṣkarekṣaṇā ।। 152 ।।

परंज्योतिः परंधाम परमाणुः परात्परा ।

parañjyotiḥ parandhāma paramāṇuḥ parātparā ।

पाशहस्ता पाशहन्त्री परमन्त्र-विभेदिनी ॥ १५३ ॥

pāśahastā pāśahantrī paramantra-vibhedinī ।। 153 ।।

मूर्ताऽमूर्ताऽनित्यतृप्ता मुनिमानस-हंसिका ।

mūrtā'mūrtā'nityatr̥ptā munimānasa-haṁsikā ।

सत्यव्रता सत्यरूपा सर्वान्तर्यामिनी सती ॥ १५४ ॥

satyavratā satyarūpā sarvāntaryāminī satī ।। 154 ।।

ब्रह्माणी ब्रह्मजननी बहुरूपा बुधार्चिता ।

brahmāṇī brahmajanānī bahurūpā budhārcitā ।

प्रसवित्री प्रचण्डाऽऽज्ञा प्रतिष्ठा प्रकटाकृतिः ॥ १५५ ॥

prasavitrī pracandā"jñā pratiṣṭhā prakṭākṛtiḥ ।। 155 ।।

प्राणेश्वरी प्राणदात्री पञ्चाशत्पीठ-रूपिणी ।

prāṇeśvarī prāṇadātrī pañcāśatpīṭha-rūpiṇī ।

विशृङ्खला विविक्तस्था वीरमाता वियत्प्रसूः ॥ १५६ ॥

viśṛṅkhalā viviktasthā vīramātā viyatprasūḥ ।। 156 ।।

मुकुन्दा मुक्तिनिलया मूलविग्रह-रूपिणी ।

mukundā muktinilayā mūlavigraha-rūpiṇī ।

भावज्ञा भवरोगघ्नी भवचक्र-प्रवर्तिनी ॥ १५७ ॥

bhāvajñā bhavarogaghñī bhavacakra-pravartinī ।। 157 ।।

छन्दःसारा शास्त्रसारा मन्त्रसारा तलोदरी ।

chandaḥsārā śāstrasārā mantrasārā talodarī ।

उदारकीर्तिर् उद्दामवैभवा वर्णरूपिणी ॥ १५८ ॥

udārakīrtir uddāmavaibhavā varṇarūpiṇī ।। 158 ।।

जन्ममृत्यु-जरातप्त-जनविश्रान्ति-दायिनी ।

janmamṛtyu-jarātapta-janaviśrānti-dāyinī ।

सर्वोपनिष-दुद्-घुष्टा शान्त्यतीत-कलात्मिका ॥ १५९ ॥

sarvopaniṣa-dud-ghuṣṭā śāntyatīta-kalātmikā ।। 159 ।।

गम्भीरा गगनान्तस्था गर्विता गानलोलुपा ।

gambhīrā gaganāntasthā garvitā gānalolupā ।

कल्पना-रहिता काष्ठाऽकान्ता कान्तार्ध-विग्रहा ॥ १६० ॥

kalpanā-rahitā kāṣṭhā'kāntā kāntārdha-vigrahā ।। 160 ।।

कार्यकारण-निर्मुक्ता कामकेलि-तरङ्गिता ।

kāryakāraṇa-nirmuktā kāmakeli-taraṅgitā ।

कनत्कनकता-टङ्का लीला-विग्रह-धारिणी ॥ १६१ ॥

kanatkanakatā-ṭaṅkā līlā-vigraha-dhāriṇī ॥ 161 ॥

अजा क्षयविनिर्मुक्ता मुग्धा क्षिप्र-प्रसादिनी ।

ajā kṣayavinirmuktā mugdhā kṣipra-prasādinī ।

अन्तर्मुख-समाराध्या बहिर्मुख-सुदुर्लभा ॥ १६२ ॥

antarmukha-samārādhyā bahirmukha-sudurlabhā ॥ 162 ॥

त्रयी त्रिवर्गनिलया त्रिस्था त्रिपुरमालिनी ।

trayī trivarganilayā tristhā tripuramālinī ।

निरामया निरालम्बा स्वात्मारामा सुधासृतिः ॥ १६३ ॥

nirāmayā nirālambā svātmārāmā sudhāsṛtiḥ ॥ 163 ॥

संसारपङ्क-निर्मग्न-समुद्धरण-पण्डिता ।

saṁsārapaṅka-nirmagna-samuddharaṇa-paṇḍitā ।

यज्ञप्रिया यज्ञकर्त्री यजमान-स्वरूपिणी ॥ १६४ ॥

yajñapriyā yajñakartrī yajamāna-svarūpiṇī ॥ 164 ॥

धर्माधारा धनाध्यक्षा धनधान्य-विवर्धिनी ।

dharmādhārā dhanādhyakṣā dhanadhānya-vivardhinī ।

विप्रप्रिया विप्ररूपा विश्वभ्रमण-कारिणी ॥ १६५ ॥

viprapriyā viprarūpā viśvabhramaṇa-kāriṇī ॥ 165 ॥

विश्वग्रासा विद्रुमाभा वैष्णवी विष्णुरूपिणी ।

viśvagrāsā vidrumābhā vaiṣṇavī viṣṇurūpiṇī ।

अयोनिर् योनिनिलया कूटस्था कुलरूपिणी ॥ १६६ ॥

ayonir yoninilayā kūṭasthā kularūpiṇī ।। 166 ।।

वीरगोष्ठीप्रिया वीरा नैष्कर्म्या नादरूपिणी ।

vīragoṣṭhīpriyā vīrā naiṣkarmyā nādarūpiṇī ।

विज्ञानकलना कल्या विदग्धा बैन्दवासना ॥ १६७ ॥

vijñānakalanā kalyā vidagdhā bairavāsana ।। 167 ।।

तत्त्वाधिका तत्त्वमयी तत्त्वमर्थ-स्वरूपिणी ।

tattvādhikā tattvamayī tattvamartha-svarūpiṇī ।

सामगानप्रिया सौम्या सदाशिव-कुटुम्बिनी ॥ १६८ ॥

sāmagānapriyā saumyā sadāśiva-kuṭumbinī ।। 168 ।।

सव्यापसव्य-मार्गस्था सर्वापद्विनिवारिणी ।

savyāpasavya-mārgasthā sarvāpadvivinivāriṇī ।

स्वस्था स्वभावमधुरा धीरा धीरसमर्चिता ॥ १६९ ॥

svasthā svabhāvamadhurā dhīrā dhīrasamarcitā ।। 169 ।।

चैतन्यार्घ्य-समाराध्या चैतन्य-कुसुमप्रिया ।

caitanyārghya-samārādhyā caitanya-kusumapriyā ।

सदोदिता सदातुष्टा तरुणादित्य-पाटला ॥ १७० ॥

sadoditā sadātuṣṭā taruṇāditya-pāṭalā ।। 170 ।।

दक्षिणा-दक्षिणाराध्या दरस्मेर-मुखाम्बुजा ।

dakṣiṇā-dakṣiṇārādhyā darasmera-mukhāmbujā ।

कौलिनी-केवलाऽनर्घ्य-कैवल्य-पददायिनी ॥ १७१ ॥

kaulinī-kevalā'narghya-kaivalya-padadāyinī ।। 171।।

स्तोत्रप्रिया स्तुतिमती श्रुति-संस्तुत-वैभवा ।

stotrapriyā stutimatī śruti-saṁstuta-vaibhavā ।

मनस्विनी मानवती महेशी मङ्गलाकृतिः ॥ १७२ ॥

manasvinī mānavatī maheśī maṅgalākṛtiḥ ।। 172।।

विश्वमाता जगद्धात्री विशालाक्षी विरागिणी ।

viśvamātā jagaddhātrī viśālākṣī virāgiṇī ।

प्रगल्भा परमोदारा परामोदा मनोमयी ॥ १७३ ॥

pragalbhā paramodārā parāmodā manomayī ।। 173।।

व्योमकेशी विमानस्था वज्रिणी वामकेश्वरी ।

vyomakeśī vimānasthā vajriṇī vāmakeśvarī ।

पञ्चयज्ञ-प्रिया पञ्च-प्रेत-मञ्चाधिशायिनी ॥ १७४ ॥

pañcayajña-priyā pañca-preta-mañcādhiśāyinī ।। 174।।

पञ्चमी पञ्चभूतेशी पञ्च-संख्योपचारिणी ।

pañcamī pañcabhūteśī pañca-saṅkhyopacāriṇī ।

शाश्वती शाश्वतैश्वर्या शर्मदा शम्भुमोहिनी ॥ १७५ ॥

śāśvatī śāśvataiśvaryā śarmadā śambhumohinī ।। 175।।

धरा धरसुता धन्या धर्मिणी धर्मवर्धिनी ।

dharā dharasutā dhanyā dharmini dharmavardhini ।

लोकातीता गुणातीता सर्वातीता शमात्मिका ॥ १७६ ॥

lokātītā guṇātītā sarvātītā śamātmikā ।। 176।।

बन्धूक-कुसुमप्रख्या बाला लीलाविनोदिनी ।

bandhūka-kusumaprahyā bālā līlāvinodinī ।

सुमङ्गली सुखकरी सुवेषाढ्या सुवासिनी ॥ १७७ ॥

sumaṅgalī sukhakarī suveṣāḍhyā suvāsinī ।। 177।।

सुवासिन्यर्चन-प्रीताऽऽशोभना शुद्धमानसा ।

suvāsinīyarcana-prītā"śobhanā śuddhamānasā ।

बिन्दु-तर्पण-सन्तुष्टा पूर्वजा त्रिपुराम्बिका ॥ १७८ ॥

bindu-tarpaṇa-santuṣṭā pūrvajā tripurāmbikā ।। 178।।

दशमुद्रा-समाराध्या त्रिपुराश्री-वशङ्करी ।

daśamudrā-samārādhyā tripurāśrī-vaśaṅkarī ।

ज्ञानमुद्रा ज्ञानगम्या ज्ञानज्ञेय-स्वरूपिणी ॥ १७९ ॥

jñānamudrā jñānagamyā jñānajñeya-svarūpiṇī ।। 179।।

योनिमुद्रा त्रिखण्डेशी त्रिगुणाम्बा त्रिकोणगा ।

yonimudrā trikhaṇḍeśī triguṇāmbā trikoṇagā ।

अनघाऽद्भुत-चारित्रा वाञ्छितार्थ-प्रदायिनी ॥ १८० ॥

anaghā'dbhuta-cāritrā vāñchitārtha-pradāyinī ।। 180।।

अभ्यासातिशय-ज्ञाता षडध्वातीत-रूपिणी ।

abhyāsātīśaya-jñātā ṣaḍadhvātīta-rūpiṇī ।

अव्याज-करुणा-मूर्तिर् अज्ञान-ध्वान्त-दीपिका ॥ १८१ ॥

avyāja-karuṇā-mūrtir ajñāna-dhvānta-dīpikā ।। 181 ।।

आबाल-गोप-विदिता सर्वानुल्लङ्घ्य-शासना ।

ābāla-gopa-viditā sarvānullaṅghya-śāsanā ।

श्रीचक्रराज-निलया श्रीमत्-त्रिपुरसुन्दरी ॥ १८२ ॥

śrīcakrarāja-nilayā śrīmat-tripurasundarī ।। 182 ।।

श्रीशिवा शिव-शक्त्यैक्य-रूपिणी ललिताम्बिका ।

śrīśivā śiva-śaktyaikya-rūpiṇī lalitāmbikā ।



एवं श्रीललिता देव्या नाम्नां साहस्रकं जगुः ।

evam śrīlalitā devyā nām nām sāhasrakam jaguḥ ।

॥ इति श्री ब्रह्माण्ड पुराणे उत्तरखण्डे

।। iti śrī brahmāṇḍa purāṇe uttarakhaṇḍe

श्री हयग्रीवागस्त्यसंवादे

śrī hayagrīvāgastyasamvāde

श्रीललिता सहस्रनाम स्तोत्र कथनं सम्पूर्णम् ॥

śrīlalitā sahasranāma stotra kathanam sampūrṇam ।।